

Көдлмшән таассн күн

Библиотекарин көдлмш тож-тун, күүнд медмджән уга көдлмш болдж медгднә.

Болв күн эврәннь кеджәх кергтән үнн седкләрн дурта болхла тиим күүнә көдлмшнь бусла адл кегддг зөвтә.

Троицк селәнә Целинн РТС-н усадьб деер селәнә библиотек бәәнә. Библиотекин заведующ болдж Евгения Федоровна Ефремова гигьад номгү джөөлн күүкд күн көдлджәнә.

1949 джил Аәдрхнә библиотечн техникум чиләчкәд, үр Ефремова тасрхан уга библиотекд көдлә. Олн умшачнрла бийән гольшгар бәрлгьәрнь болн библиотекән дигтәгьәр хадгьлгьәрнь шинджлхлә— үр Ефремова эврәннь специальностьдән дуртань дун уга медгдджәнә.

Библиотекарь күн көдлмштән йилгьл уга хәләцтә болхий? Дектр тархалгьна йоста пропагандистнь тер болджана, дектр болхла — күүнә сән гисн иньгнь болдж тоолгддг.

Йисн миньгь гар художественн, политическ болн научн дектрмүд ода эн библиотекд бәәнә. 18 зүсн журналмуд, 14 экземпляр централнь, республиканск болн районн газетс библиотек бичүлдж авна.

Өдгә цагт библиотекин умшачнрин тонь тавн зуунас даву. Умшачнриннь тоогьинь улм икдүл, библиотекарь шунмгьа цәәлгьвр кеджәнә.

— Библиотек селәнә нег захд бәәсн учрар, ирдж дектр умшдж, умшсн дектрән сольдж авх улст ик боомтг болад бәәнә, — гидж үр Ефремова харм төрдж келнә.

Тернь мел үнн. Селәнә центрәс авн библиотек күртл диг гурвн километр. Иим газрт күн болгьн дурта цагтан йовад бәәддж чадшго.

Үр Ефремова ганцхн умшсн дектрмүд соляд, умшх дегтр өгәд суухш. Олн-әмтн дунд дектр тархалгьна кергт эн икәр оныйн өгнә. Энүг күцәхин кергт, шин гарсн дектрмүдин гәәхүл бүрдәдж. «Дектр ягьдж умшхмб» гидг тодлвр сургь-ульчнрт. гигьад өлгәтә бәәнә. Бүрхн-шаджна үндснә тускар цәәлгьврин көдлмшт бас икәр оныйн өггдджәнә. Эн төрәр олн-зүсн зургудар цәәлгьвр өгдсн альбом кедж.

Партийн школд заочн сурдг улс, институтд заочн сурдг студентнр, района багшнр болн эмчнр кергтә тоот дектрмүдән цугтнь эн библиотекәр дамдж-улдж авцхана. Тегәд чигн библиотекин заведующ үр Ефремовад эдн икәр ханцхана.

Троицк селәнә библиотекин умшачнр сул цагләрн эврәннь библиотекүрн оч, шин газетс болн журналмуд умшдж, олн зүсн зәнтьгслә таньлдцхана, сепр сән дектрмүд авч умшцхана.

ДЖАМБИН Ярослав: